

## బొగ్గు

నువ్వేమో మందమరి బొగ్గు బాయిల పనిసేస్తవు. నీ బిడ్డను మాత్రం పేటకిస్తేవి. అల్లుడు... అయ్యో! నీ అల్లుడు అందరి అల్లుడసోంటోడె!... మంచి అల్లుళ్లు దొరకాలంటే ఎంత పున్నెం సేసుకోవాలో! ...నువ్వు పాపం సేసుకున్నవని కాదు... ఇంకా శానా పున్నెం సేసుకోవాలో ఏమో...!

బొగ్గు బాయిల పనిసేసే నిన్ను అల్లుడు బొగ్గు కిందనే జమకట్టిండు... దబాయించడం మొదలుపెట్టిండు... దోసుకుని దోసుకుని నీ ఇల్లు గుల్ల సేసిండు... దొంగోనికి, అల్లునికి భేదం ఏడున్నది? లేదు... ఒకడు రాత్రి పూట... ఇంకోడు పగలే దోసుకుంటుడు. ఇప్పుడైతే రాత్రి, పగలు అనేది కూడా లేదు. ఎప్పుడు పడితే అప్పుడు బాయిల సేదేసినట్లు దోసుకునుడే!!

గా దోపిడి సూడలేక నీ బిడ్డ ఇగ ఇంటికి రానన్నది. పుట్టిల్లు గడప తొక్కను అన్నది. తొక్కించేది అల్లుడైనా కంటనీరు ఒలికేది నీ బిడ్డకే కదా...

ఎవల బిడ్డైనా వాళ్లకు మంచిది. నీ బిడ్డ శానా మంచిది. నీ గోస సూడలేక గుండెరాయి సేసుకుని నేను రానే నాయినా అన్నది. రానే అవ్వ అన్నది. కన్నపానం ఆగుతదా... బిడ్డను సూడక నువ్వుంటవా... నీ పెళ్లాం వుంటదా... నిన్ను పోయి ఒకసారి సూసిరమ్మన్నది. నీ కండ్ల తోటి బిడ్డను సూసుకుంటు అన్నది. పైగా బిడ్డ ఒట్టి మనిషి కాదాయె. ఈ వంకతోని అల్లుడు ఇంక దోసుకుంటుడు. కాని బిడ్డ మీపేగుకదా... అడ్డుపడతాంది. అయినా తండ్రి పానం కొట్టుకుంటది. తల్లి పానం కొట్టుకుంటది కదా... కొట్టుకోవోతే తండ్రి ఎట్ల?... తల్లి ఎట్ల?...

బిడ్డను తోలుకొచ్చేదానికి బయలుదేరినవు. దోసుకొని దోసుకొని ఏం మిగలక పోయినా గా ఇల్లు ఉన్నది.... గా ఆశతోటి వున్నాడు అల్లుడు...ఎప్పుడు గా ఇల్లును మింగుదామా అని గుంటనక్క లెక్క ఎదురు సూస్తాండు.

భాగ్యనగర్ ఎస్ప్రెస్ బండి అంటే నీకు బంగారం. బిడ్డ వుండే పేటకు పోయే కాకైనా... పిట్టయినా నీకు భాగ్యంగానే కన్పడ్తాయి. సుట్టాలెక్కనే కనపడ్తాయి.

భాగ్యనగర్ బండి ఎక్కితే కూసోదానికి గంత జెప్పున నీటు దొర్లుతాది! నిలబడి నిలబడి కాళ్లు సతికిలబడినా నీ పానం నొచ్చుకున్నదా...నొచ్చుకోలే... గది బిడ్డ సుట్టూ తిరుగుతున్నది గదా...

కూసున్నోళ్లకు ఉబుసుపోక మాటలెక్కువ - ఒగాయిన ఇంకోగాయినెతోని అంటాండు...

“ఆ రాయిల ఏమున్నదని మొక్కుతరండి?”

ఇంకోగాయినె రాయికి మొక్కేటాయినే కాని సర్రున మాటలకు మాట సెప్పేటోడు కాదు - గసోంటప్పుడు నవ్వు బాగ పని సేస్తది. నవ్వి ఊకున్నాడు - నవ్వుకు పైనలు కర్చు కావు - మాటలు కర్చు కావు - గండుకని నవ్వి ఊకున్నాడు.

నవ్వెటోళ్ళంటే ఎదుటోళ్లకు పల్చన... ఇగ మాట మీద మాట ఇద్దీపెద్దాండు... గుల్లెరు రాయిలెక్క ఇసురుతాండుగా పెద్దాయినె -

“ఆ రాయిల ఏం మహిమ ఉన్నదని మొక్కుతారు మీరంతా. దాని మీదకెల్లి ఎలుక పిల్లలు తిరుగుతాయి. - బల్లులు పాకుతాయి.నానా గలీజ్ చేస్తాయి. ఆ రాయికి మహిమ వుంటే... అవి అట్లా గలీజ్ చేస్తయా?”

నువ్వు సిన్నప్పుడు మీ అమ్మ మీద గలీజ్ సేయలేదా... గప్పుడు అమ్మ ఏవన్నా అన్నదా? అని నువ్వు అనుకుంటావు -

గా ఇనేటాయినే 'చేయవు' అన్నట్లు తలూపిండు. తలూపడానికి కర్చు లేదు. మనిషి జబర్దస్తిగున్నాడు. ఏ కర్చులు సేసేటట్టు లేదు. టిక్కిటైనా కొన్నదా? మీ ఎమ్మెల్యే సాబ్ గీయనె లెక్కనె అసెంబ్లీ సీట్ల కూసోని తలూపుతాండా! ఈడియన్నీ దోసుకపోతాంటే...!!

నీకు ఒళ్లు మండుతాంది...

నువ్వు తిర్పతివెంకటేసరసామిని తల్చుకొని దండం పెట్టుకున్నవు...యాదగిరి నరసిమ్మసామిని తల్చుకొని దండం పెట్టుకున్నవు. దుర్గమ్మ తల్లిని తల్చుకొని దండం పెట్టుకున్నవు. నమ్మక్క తల్లిని తల్చుకొని తల్చుకొని దండం పెట్టుకున్నవు...

“ఆ రాళ్లకు మహిమ వుంటే... మీది సొమ్ములను దొంగలు దొచుకుపోతుంటేనన్నా కొట్టాలే గదా?”

నీ రగుతం సలసల కాగబట్టింది.

ఇగ నోరు మూసుకొని గాయనె దబాయించుడు సయించలేకపోయినవ్...

“సారూ... నేనొక్కటి అడుగనా?” అన్నవు.

కూసున్న గా సారూ నిల్చున్న నీ దిక్కు తిరిగిండు-

“ఏమిటో అడుగు” అన్నడు.

“బొగ్గులుంచి వొచ్చిన కరెంటు షాకిస్తది గని... బొగ్గు షాకిస్తదా సారూ?”

“ఇవ్వదు...”

“మరి గా బొగ్గుల కరెంటు లేదంటరాసారూ?”

సారుకు నోటమాట రాలె. ఆలోసెన్ల పడినట్లున్నడు.

“గా రాళ్లకు రప్పలకు దండాలుఎందుకు పెద్దున్నరు అని అడుగుతున్నరు. మరి మా గోస సెప్పుకునేది ఎవలకు సారూ... గా వాటికేకదా... గవే ఇంటయి గదా... సిన్నప్పుడు మా అవ్వోలె... అయ్యోలె!!! ఎమ్మెల్లె సాబులు ఇంటరా? ఆఫీసర్లు ఇంటరా? అసలు దగ్గరికి రానిస్తరా... మనకు తెలిసిందే గ్యానం అనుకోవద్దు సారూ... తెల్యనియి శానా ఉన్నయి... గిట్ల అంటున్నని ఏవనుకోకుండ్రి సారూ... మీ అంత సదువుకున్నోన్ని కాను.. కోపం తెచ్చుకోకుండ్రి...” అన్నవు... వినయం నీ అక్క మర్యాద నీ సెల్లె గదా...

సారుఏమనుకున్నాడో గాని నిన్ను సూసి నవ్విండు - కూసున్నోళ్లంతా గట్లనే నవ్విండు - నవ్వు మొహం పెట్టిండు.... నిల్చున్నోళ్లంతా నీతోని ఉన్నోళ్లు గదా... నిలువెత్తు సంబరంతో నిన్ను సూసిండు....

సారూ ఇగ మాట్లాడాలె... మంచిగ మంచి మర్యాదల దిగిపోయిండు - గా సీట్ల నిన్ను కూసోమ్మని పిలిసిండు. ఆడ కూసున్నోళ్లు... ఆమెను కూసోనియిండ్రి అని ఒగ పసిపిల్ల తల్లిని కూసోబెట్టినవు.

ఏడ్చింది వస్తానవు పెద్దయ్యా - ఏడికి పోతానవు పెద్దయ్యా... ఒకటే అడుగుడు... మాకు ఏమనాల్సో తెలువాలె - గా సారును భలే అడిగినవు... అని కొందరు నిజాయితీగ మాట్లాడిండు... కొందరేమో మేమే గా మాట అందామనుకున్నం... నువ్వున్నవు... అని బడాయిలకు పోయిండు... ఒగరు పొగడాల్లని నువ్వేం అన్నే... నీ

మన్సుల మాట సెప్పినావు...నీ నమ్మకం నీది... తెగిడితె కుంగిపోవు... పొగిడితె పొంగిపోవు... గట్లనే ఉండాలె - మన్సుల ఉన్న మాట గట్టిగ సెప్పాలె...గంగిరెద్దుకు అన్నవు కావద్దు...

ఆ సంటిపిల్ల తల్లినసూస్తాంటే నీకు రేపటి నీ బిడ్డరూపం కండ్లల్ల పటం గడ్డాంది. గిట్లనే బిడ్డ సంటిదాన్ని సంకల ఏనుకొని రైలు ఎక్కాలె. దిగాలె...బిడ్డ కట్టం తల్చుకొని నీకు కడుపుల దేవినట్లయింది.

మన్సుల్ని...మాటల్ని...మూటల్ని మోస్తూ... రైలు తన దారిన తాను పరుగు పెడ్తాంది...

నువ్వు బిడ్డ ఉన్న పేటకు చేరుకున్నవు....నీ కంటే ముందే నీ మనసు చేరుకునే! నీ పాణం చేరుకునే... బిడ్డను తడుముకునె...

నీ కాయం నీ బిడ్డ వున్న ఇంటి గడపల్ల కాలు పెట్టబోయి కొయ్యబారిపోయింది.

ఇంట్ల నుంచి నీ అల్లుని మాటలు ఎన్కొంటారు తూటాలైక్క రాబట్టినయి...

“కూర తెచ్చి వొండమంటె...పప్పు నీళ్లతోటి కూడు బెడ్డవా...?”

“పానం బాగలేదయ్యా?” నీ బిడ్డ దీనంగా అన్నది.

“నీకు పానం ఎప్పుడు బాగున్నదని...”

“అట్లా అంటవేంది? మంచిగున్నప్పుడు నీకు ఏది కావాల్సింటె అది చేసి పెట్టలేదా?”

“ఇప్పటి సంగతి మాట్లాడు రాస్కెల్...”

“పిండం జారుతున్నట్లు అయితాంది. దవాఖానకు పోదామయ్యా...”

నీ బిడ్డ పబ్బది ఇనపడ్తాంది. నీకు కాళ్లు సేతులు సల్లబడ్డాయి.

“మాటి మాటికి దవాఖాన... దవాఖాన అంటే ఏడ్చుంచి వస్తయి పైసలు. నీ అయ్య ఏమన్న లక్షలు గుమ్మరించిండా? నిన్ను మాటిమాటికి దవాఖానకు తీసుకపోవడానికి...”

“లక్షలు గుమ్మరించినోళ్లనే చేసుకోకపోయినవ్... నన్నుండుకు చేసుకున్నవ్...”

“ఏందే...మాటకు మాట అంటున్నవ్....”

“అయ్యో... అయ్యో...కొట్టకయ్యా...నీకు దండం పెడ్తా... బిడ్డకు తగుల్తదయ్యా...” విలవిల్లాడిపోయింది బిడ్డ...!

ఇగ అక్కడ నిల్చోడం నీకు వశం కాలేదు - ఇంట్లకు ఉరికినవు...

బిడ్డ మీదికి లేపిన నీ అల్లుని చేయి అందుకున్నవు. షాక్ తిన్నడు. నీ అల్లుడు...నీ ఉగ్రరూపం సూసి బెదిరిపోయిండు... నువ్వొక సదువురాని సవటవు... దద్దమ్మవు... బెదురు గొడ్డువు... బొగ్గువు అనుకున్నడు నీ అల్లుడు. ఇట్ల వొస్తవు చెయ్యి అందుకుంటవు అనుకోలే.

“ఇంకొక మాట నా బిడ్డనేమన్న అన్నవంటె నాలిక సీల్తది...” పిడుగులైక్క వచ్చినయి ఆ మాటలు...

“నా బిడ్డ మీదికి సెయ్యి ఎత్తితే నిన్ను ఇరిసి పాతర పెద్దా... సంసారం అంటే పైసలేనా...” అని నువ్వు ఉరిమి సూసేసరికి నీ అల్లుడు గజగజ వొనికిపోయిండు.... షాక్తోని నోట మాట రాక బీరిపోయిండు...

“ముందుగాల దవఖానకు పోదాం రా బిడ్డా....” అని బిడ్డను దవఖానాకు తీసుకుపోయినవు... దేవుని లెక్క ఆదుకున్నవు...!

నవ్య వీక్షి, డిసెంబర్, 2007